



IT-TRIBUNAL GĦAL TALBIET ŻĠĦAR

Ġudikatur

AVV. JULIANA SCERRI FERRANTE

Seduta tat-Tlieta, 6 ta' Diċembru 2022

Talba numru 88/2022SFJ

Vincent Micallef, Martina Micallef, u Vanessa Micallef

vs.

Jethro Bugeja

It-Tribunal:

Ra l-Avviż tat-Talba ppreżentat fit-23 ta' Marzu 2022 li permezz tiegħu l-atturi talbu li l-konvenut ikun ikkundanna iħallashom elf u disa' mitt Ewro (€1,900) rappreżentanti self magħmul lilu mill-atturi;

Ra r-risposta ppreżentata fis-26 ta' April 2022 li permezz tagħha l-konvenut oppona t-talbiet tal-atturi;

Sema' l-provi, ra d-dokumentazzjoni kollha ppreżentata, u ra li l-kawża tħalliet għas-sentenza għas-6 ta' Diċembru 2022.

Konsiderazzjonijiet tat-Tribunal

Jirriżulta li din il-kwistjoni twieldet minn kawża li kienet pendenti quddiem il-Qorti Ċivili (Sezzjoni Familja), liema kawża eventwalment ġiet deciża finalment mill-Qorti tal-Appell (Superjuri) permezz tas-sentenza datata 21 ta' Ottubru 2021 fl-ismijiet **Jethro Bugeja pro et noe vs. Josette Bugeja Micallef**.

Josette Bugeja Micallef hija bint l-atturi Vincent u Martina Micallef, u għal xi żmien kienet miżżewġa lil Jethro Bugeja. L-atturi f'din il-kawża jistrieħu fuq il-paragrafu 6.4 tas-sentenza tal-Qorti tal-Appell (li tinsab a fol. 99 a *tergo* tal-proċess ta' din il-kawża). Dak il-paragrafu jgħid li Jethro Bugeja u Josette Bugeja Micallef

huma midjunin mal-familjari tal-istess Josette Bugeja Micallef fl-ammont ta' €3,800. Fl-affidavit tiegħu, Vincent Micallef (missier Josette Bugeja Micallef) jgħid li bintu Josette ħallsitu l-ammont ta' €1,900 u għalhekk jifdal biss li n-nofs rimanenti jkun irkuprat mingħand Jethro Bugeja. Jidher ukoll li l-Qorti tal-Appell għamlet eżercizzju simili dwar ammonti oħrajn li b'riżultat tiegħu nfethu kawżi ċivili għall-irkupru ta' flejjes, fosthom is-sentenza li tinsab a fol. 109 *et seq.* tal-atti ta' din il-kawża.

Josette Micallef xehdet u kkonfermat li l-ammont ta' €3,800 kien misluf lilha mill-atturi f'din il-kawża, li huma missierha, ommha, u oħtha. Hija qalet li l-ammont kien mgħoddi lilha u lil Jethro Bugeja (li f'dak iż-żmien kien żewġha). Hija spjegat li meta hi u Jethro kienu jkunu quddiem il-Perit Legali Dr Anna Mallia (li kienet inġatret mill-Qorti Ċivili [Sezzjoni Familja], il-ftehim dejjem kien li hu u hi jħallsu €1,900 separatament lill-atturi f'din il-kawża. Meta mistoqsija dwar l-eċċezzjonijiet vantati mill-konvenut, Josette Micallef qalet li ma jistax ikun li l-konvenut ma kien jaf xejn dwar l-ammont pretiż.

Hemm ammont ta' dokumenti esebiti mill-konvenut li jikkonsistu fil-verbali tad-diversi seduti li saru quddiem il-Perit Legali. Fid-dokument a fol. 149 hemm indikat ċar li quddiem il-Perit Legali, Vincent Micallef kien xehed b'mod perfettament konsistenti max-xhieda tiegħu quddiem dan it-Tribunal. Konsistenti ma' dan hija x-xhieda ta' Vanessa Attard quddiem il-Perit Legali (fol. 150).

It-Tribunal jgħid mingħajr tlaqliq li ma jsibx li l-ewwel eċċezzjoni tregi. Huwa evidenti li fil-kors ta' proċeduri quddiem il-Qorti Ċivili (Sezzjoni Familja) u eventwalment quddiem il-Qorti tal-Appell (Superjuri), ġie ddikjarat li Jethro Bugeja u Josette Bugeja Micallef (illum Micallef) kienu midjunin mal-atturi f'din il-kawża fis-somma ta' €3,800. Issa, permezz ta' din l-azzjoni, l-atturi qed jitolbu li Jethro Bugeja jħallas sehmu minn dik is-somma. M'għandu jkun hemm ebda argument dwar il-kontenut ta' sentenza li hija *res iudicata*.

L-avukat patroċinanti l-atturi korrettement jirrileva li anki fl-atti tas-separazzjoni kien hemm enfasi fuq dan is-self, u fil-fatt dan johrog mill-verbali tas-seduti li saru quddiem il-Perit Legali.

Dawn il-proċeduri huma riżultat tal-fatt li s-sentenza tal-Qorti tal-Appell, tgħid x'tgħid, qatt ma setgħet tagħmel stat fil-konfront ta' persuni li ma kinux partijiet fil-proċeduri quddiemha. Għalhekk qatt ma setgħu jsiru mandati eżekuttivi mill-atturi f'din il-kawża versu Jethro Bugeja abbażi tas-sentenza tal-Qorti tal-Appell. Għalhekk, l-atturi kienu kostretti jiffu kawżi oħrajn, fosthom din il-kawża, sabiex ikunu kkanonizzati l-krediti diversi u abbażi tal-kontenut tas-sentenza tal-Qorti tal-Appell. It-Tribunal iħoss li għandu josserva pero li għalkemm sentenza tal-Qorti tal-Appell ma setgħetx tintuża mill-atturi sabiex jieħdu l-ammonti li għandhom jieħdu mingħand Jethro Bugeja, lanqas mhu permissibbli jew konsentit li dawn il-proċeduri jintużaw mill-konvenut biex jipprova jwettaq rilitigazzjoni ta' dak stabbilit mis-sentenza tal-Qorti tal-Appell.

It-Tribunal ma jikkondividix il-fehma tal-konvenut u ma jqisx li l-eċċezzjonijiet tiegħu jregu.

Deċide

Għaldaqstant, wara li sema' l-provi, it-Tribunal jaqta' u jiddeċiedi din il-kawża billi:

- i. Jiċċad l-eċċezzjonijiet kollha tal-konvenut;
- ii. Jilqa' t-talbiet tal-atturi u għalhekk jikkundanna lill-konvenut iħallas lill-atturi s-somma ta' elf u disa' mitt Ewro (€1,900) bl-imgħax li għandu jkun ikkalkulat b'rata mhux ogħla mir-rata massima li tippermetti l-ligi, dekorribbli mid-data tal-ftuħ ta' din il-kawża sad-data tal-pagament effettiv.

It-Tribunal jiċċhad il-parti tal-Avviż tat-Talba li permezz tagħha ntalbu l-ispejjeż tal-mandat kawtelatorju u tal-ittra uffiċjali ladarba ma ġietx ippreżentata prova tal-eżistenza tagħhom.

L-ispejjeż tal-kawża jiġihallu interament mill-konvenut.

AVV. JULIANA SCERRI FERRANTE
B.A., L.P., Mag. Jur. (Int. Law), LL.D.
Ġudikatur